

# Haraba

Category: Goşgular, Kitapcy  
написано kitapcy | 24 январа, 2025  
Haraba HARABA

Onsoň,  
Depdim, açdym gapysyn,  
Tutuş kerepläp ýatan,  
Ýürek harabasynyň,

Görsem,  
Çyralarny gatlak-gatlak çaň basan,  
Aýnalaryn kir basan.

Onsoň,  
Köp ýyllaryň kereplerini çirkizdim,  
Itlerimi köşgürüp harabanyň baýguşlaryny ürküzdüm.  
Syr dym,  
Süpürdim,  
Aýnalardan ätledim,  
Çyralary otladym,  
Saňa garaşdym,  
Sen gelmediň.

Onsoň,  
Aýrallykly gijeleriň,  
Goşun çekdim üstüne,  
Tümüň ýyrtyp ýaşmagyn,  
Destine,  
Çar tarapdan doguryp,  
Söýgi güneşlerimi,  
Asdym gögüň boýnundan,

Onsoň  
Ezdim,  
Üşmeleňin tümlügiň  
Dört burçuna jahanyň,

Uçuryp men guşlarym,  
Gündizden gün gijede,  
Saňa garaşdym,  
Sen gelmediň.

Onsoň,  
Galkyndyryp ruhumy,  
Ganat ýasap barmaklarmyň bognundan,  
Dogjak ýerine çyn daňyň,  
Ýene boldum uçurym.  
Baş egdiler ýolumda,  
Ýygryp daglar alkymyn,  
Maňa salam berdiler,  
Uly-uly deňizler,  
Pürküp göge tolkunyn.

Ýetip günüň ornuna,  
Ýuwdup tutuş nuruny,  
Oda saldym tenimi,  
Meň tenimiň küllerinden,  
Böwsüp galdy güllerim,  
Saňa garaşdym,  
Sen gelmediň.

Onsoň,  
Hapalardan boşadyp,  
Ýüregmiň harabasyn,  
Ýagtylykdan doldurdym asmanyň arabasyn.  
Saňa garaşdym,  
Sen gelmediň,  
Ýene saňa garaşdym,  
Sen gelmediň.  
Aýlar geçdi, ýyllar geçdi deňimden,  
Ynha bugün iň ahyrky demimde,  
Sen geldiň!  
Bu dem,  
Iň bagtly adam men.

Ybrahym B. 2003 Goşgular